

# आईआईटी स्टूडेंट्स को इस साल देरी से मिलेगी डिग्री

जून के बजाय सितंबर या अक्टूबर  
में होगा दीक्षांत समारोह

भास्कर संवाददाता | इंदौर

इंडियन इंस्टिट्यूट ऑफ टेक्नोलॉजी (आईआईटी) इंदौर से पास होने वाले विद्यार्थियों को इस साल अपनी डिग्री के लिए थोड़ा इंतजार करना होगा क्योंकि आईआईटी इस बार अपना दीक्षांत समारोह जून की जगह सितंबर या अक्टूबर में करवाने पर विचार कर रहा है। इसमें बीटेव और पीएचडी के विद्यार्थियों के साथ एमएससी और एमटेक के विद्यार्थी भी हिस्सा लेंगे।

## कैम्पस में ही आयोजित हो

दीक्षांत समारोह को आगे बढ़ाने के पीछे नए कैम्पस में चल रहे कंस्ट्रक्शन के अलावा भी कई कारण हैं। सूत्रों के अनुसार आईआईटी प्रशासन चाहता है कि इस बार समारोह संस्थान के कैम्पस में ही आयोजित हो, लेकिन सिमरोल में कई इमारतों का काम एक साथ चल रहा है। इससे वहां दीक्षांत समारोह के लिए पर्याप्त जगह उपलब्ध नहीं है। इसके अलावा एमएससी और एमटेक विद्यार्थियों का पहला बैच भी आईआईटी से निकलेगा। साथ ही ग्रेजुएशन संबंधी प्रक्रियाएं जुलाई तक पूरी होंगी। संस्थान नए विद्यार्थियों को भी दीक्षांत समारोह का हिस्सा बनाना चाहता है।

## जून में हुए थे दोनों दीक्षांत समारोह

आईआईटी इंदौर ने अभी तक दो दीक्षांत समारोह आयोजित किए हैं। पहला 5 जून 2013 और दूसरा 5 जून 2014 को आईआईटी के सिमरोल कैम्पस में हुआ था। इसके लिए मार्च-अप्रैल से ही तैयारियां शुरू हो जाती हैं। 2015 के दीक्षांत समारोह के लिए अभी तक कोई प्रारंभिक तैयारी नहीं की जा रही है। हालांकि आईआईटी के कई विद्यार्थी चाहते हैं कि समारोह मई या जून में ही आयोजित किया जाए, ताकि उन्हें डिग्री लेने के लिए वापस ना आना पड़े।

## निर्माण कार्य के कारण हो रहा लेट

आईआईटी के नए कैम्पस में चल रहे निर्माण कार्य के कारण दीक्षांत समारोह अगस्त या सितंबर 2015 में आयोजित करने पर विचार किया जा रहा है।

-प्रोफेसर निर्मला मेनन, पीआरओ, आईआईटी इंदौर